

आकाशवाणी पुणे
प्रादेशिक वृत्तविभाग
राष्ट्रीय बातमीपत्र
सकाळी 09 वाजून 20 मिनिटं

दिनांक: 08.07.2024

वार: सोमवार

ठळक बातम्या,

१. पंतप्रधान नरेंद्र मोदी आजपासून 3 दिवसांच्या रशिया-ऑस्ट्रीया दौऱ्यावर,
 २. अमली पदार्थाचा वापर करून दहशतवादाला बळ देणाऱ्या फरार आरोपीला एनआयए कडून अटक,
 ३. फ्रान्समध्ये मध्यावधी निवडणूकीत नॅशनल असेंब्ली त्रिशंकू राहण्याची शक्यता,
 ४. पुरी इथं भगवान जगन्नाथ रथयात्रेला उत्साहात सुरुवात, आजही यात्रेचे विधी,
 ५. पॅरिस डायमंड लीगमध्ये स्टीपलचेस प्रकारांत भारताच्या अविनाश साबळेचा नवा राष्ट्रीय विक्रम
- आणि
६. उत्तर भारतात मुसळधार पावसाचा इशारा.

पंतप्रधान-नरेंद्र-मोदी

पंतप्रधान नरेंद्र मोदी आजपासून रशिया आणि ऑस्ट्रीयाच्या तीन दिवसांच्या दौऱ्यावर आहेत. या दौऱ्याच्या पहिल्या टप्प्यात मॉस्को इथं भारत आणि रशिया दरम्यानच्या 22 व्या वार्षिक शिखर परिषदेत ते सहभागी होतील. रशियाचे राष्ट्राध्यक्ष व्लादिमीर पुतीन यांच्याबरोबर संरक्षण, व्यापार, गुंतवणूक करार, उर्जा सहकार्य, शिक्षण, सांस्कृतिक आणि विविध विभागातील नागरिकांचं परस्पर सहकार्य अशा द्विपक्षीय मुद्यावर चर्चा अपेक्षित आहे. दोन्ही देशांदरम्यान प्रादेशिक आणि आंतरराष्ट्रीय स्तरावरील विकासाशी संबंधित घटकांबाबत विचारविनीमय होणार आहे. दोन्ही नेते BRICS, शांघाय सहकार्य संघटन, G20, पूर्व आशिया शिखर परिषद आणि संयुक्त राष्ट्र यांसारख्या गटांमध्ये द्विपक्षीय सहभागाच्या स्थितीचं मूल्यांकन करतील. उद्या नरेंद्र मोदी रशियातील भारतीय समुदायाशी संवाद साधतील, अशी माहिती परराष्ट्र सचिव विनय क्वात्रा यांनी काल दिली. भू-राजकीय आव्हानांच्या पार्श्वभूमीवर दोन्ही नेत्यांमधील वार्षिक शिखर परिषद ही भारत आणि रशिया यांच्यातील सहकार्याला चालना देण्यासाठी महत्वाची आहे.

तीन वर्षांच्या कालावधीनंतर ही भेट होत असल्याचं क्वात्रा यांनी सांगितलं. दौऱ्याच्या दुसऱ्या टप्प्यात ऑस्ट्रीयाचे चांसलर कार्ल नेहॅमर यांच्या निमंत्रणावरून पंतप्रधान उद्या आणि बुधवारी ऑस्ट्रियाला

भेट देणार आहेत. पंतप्रधानांचा हा पहिलाच ऑस्ट्रिया दौरा असेल. यावेळी ते शिष्टमंडळ-स्तरीय बैठकीला संबोधित करतील तसंच प्रमुख व्यावसायिकांची भेट घेतील. ऑस्ट्रिया हा महत्त्वाचा मध्य युरोपीय देश आहे आणि पायाभूत सुविधा, अक्षय ऊर्जा, उच्च-तंत्रज्ञान, स्टार्ट-अप क्षेत्र, माध्यम आणि मनोरंजन यामध्ये द्विपक्षीय सहकार्यासाठी चांगल्या संधी उपलब्ध आहेत. असंही क्वात्रा यांनी स्पष्ट केलं.

सेबी-हिंडनबर्ग

भारतीय बाजार नियामक मंडळ अर्थात सेबीनं न्युयॉर्कमधील हिंडेनबर्ग रिसर्चनं अदानी समूहासंदर्भातील अहवाल वेळेआधी सार्वजनिक केल्याबद्दल कारणे दाखवा नोटीस बजावली आहे. हा अहवाल सार्वजनिक केल्याचा फंड मॅनेजर मार्क किंगडन यांच्यावर आरोप आहे. हा अहवाल प्रकाशित झाल्यानंतर अदानी समूहाच्या 10 सूचीबद्ध कंपन्यांच्या बाजार मूल्यात 150 अब्ज डॉलर्सपेक्षा जास्त घसरण झाल्यामुळे किंगडनचा हेज फंड आणि कोटक महिंद्रा बँकेशी संबंधित ब्रोकर हिंडनबर्ग यांना फायदा झाल्याचं निष्पन्न झालं आहे. या कंपन्यांनी अदानी समूहाबद्दल दिशाभूल करणारी माहिती वापरून नुकसान पोहोचवण्याचा प्रयत्न केला असा आरोप आहे.

NIA

जम्मू आणि काश्मीरमधील अमली पदार्थाचा वापर करून दहशतवादी कारवाया करणाऱ्या गटातील प्रमुख फरार आरोपीला राष्ट्रीय तपास संस्था अर्थात NIA नं काल अटक केली. सय्यद सलीम जहांगीर अंद्राबी उर्फ सलीम अंद्राबी जून 2020 पासून फरार होता. या अटकेमुळे नार्को-दहशतवाद संबंध नष्ट करण्याच्या आणि भारतात अमली पदार्थाचा वापर करून दहशतवादी गटाला बळ देण्याचा प्रयत्न करणाऱ्या परिसंस्थेला उद्ध्वस्त करण्याच्या सुरक्षा यंत्रणांच्या प्रयत्नांना मोठं यश मिळालं असल्याचं NIA नं म्हटलं आहे.

जम्मू आणि काश्मिर तसंच देशभरांत अमली पदार्थाची विक्री करून निधी उभारणी करण्याचं काम तो करत होता. पाकिस्तान सीमेवर बंदी असलेल्या लष्कर ए तैयबा आणि हिजबुल मुजाहिदीनच्या दहशतवाद्यांशी जवळीक साधून अमली पदार्थ तस्करांच्या मदतीनं असे पदार्थ भारतात विक्री करून त्या पैशातून दहशतवादी कारवायांना बळ देण्यासाठीचा हा कट होता. असं तपासात निष्पन्न झालं आहे.

जपान भूकंप

जपानमध्ये आज सकाळी पश्चिम ओगासावारा बेटांवर 6 पूर्णांक3 दशांश अंश तीव्रतेचा भूकंप झाला. भारतीय प्रमाण वेळेनुसार हाभूकंप काल मध्यरात्री 1 वाजून 32 मिनिटांनी झाला. भूकंपाचं केंद्र पश्चिमओगासावारा बेटांवर 530 किलोमीटर खोलीवर, 27 पूर्णांक1 दशांश अंश उत्तर अक्षांश आणि

139 अंशपूर्व रेखांशावर होतं. या भूकंपामुळे त्सुनामीचा धोका नसून कोणीही जखमी झाल्याचं किंवा कोणतंही नुकसान झाल्याचं वृत्तनाही असं जपानच्या स्थानिक हवामान संस्थेनं म्हटलं आहे.

फ्रांस

फ्रांसमध्ये सुरु असलेल्या निवडणुकीत कल चाचणीनुसार न्यु पॉप्युलर फ्रंट या पक्षाला मतदारांची सर्वाधिक पसंती असल्याची शक्यता निर्माण झाली असली तरी कुठल्याही पक्षाला स्पष्ट बहुमत मिळण्याची शक्यता नसल्याचं चित्र असून त्रिशंकू स्थिती निर्माण झाली आहे.

नॅशनल असेंब्ली या कनिष्ठ सभागृहाच्या मध्यावधी निवडणुकीसाठी दुसऱ्या आणि निर्णायक फेरीचं मतदान काल झालं. या फेरीत 60 टक्के मतदान झालं असून मतदारांच्या प्रतिसादाचा हा गेल्या चार दशकातील उच्चांक असल्याची माहिती फ्रांसच्या अंतर्गत व्यवहार मंत्रालायनं दिली आहे.

सुरुवातीच्या कलचाचणीनुसार न्यु पॉप्युलर फ्रंट या डाव्या विचारसरणीच्या युती गटाला 172 ते 192 जागा मिळतील असा अंदाज आहे.

रथयात्रा

भगवान जगन्नाथाचा - नंदीघोष, देवी सुभद्रा आणि भगवानसुदर्शन यांचा - देवदालन आणि भगवान बलभद्राचा - तालध्वज हे तीन रथ काल पुरीच्या रस्त्यावर सूर्यास्त झाल्यावर प्रथेनुसार जागेवरच थांबवण्यात आले. आज तिथूनच त्यांच्या मावशी- देवी गुंडीच्या देवीच्या मंदिरात असंख्य भाविक हे रथ पुन्हा पुढे ओढून नेतील. या पवित्र रथयात्रेचे साक्षीदार होण्यासाठी जगभरातून लाखोभाविक पुरीमध्ये आले आहेत. या वर्षी विशिष्ट खगोलीय रचनेमुळे यंदाची रथयात्रा दोन दिवसांसाठी आयोजित केली आहे. यापूर्वी 1971मध्ये हा दुर्मिळ योग आला होता. रथयात्रा शांततेत आणि सुरळीतपणे पारपडण्यासाठी चोख व्यवस्था ठेवण्यात आली आहे.

दरम्यान, काल राष्ट्रपती द्रौपदी मुर्मू या रथयात्रेत सहभागी झाल्या होत्या. 12व्या शतकातील जगन्नाथ मंदिरापासून अडीच किलोमीटर अंतरावर असलेल्या श्री गुंदिचा या मंदिराच्या दिशेनं हजारो लोकांनी हे महाकाय रथ ओढले. या रथयात्रेची सुरुवात घंटा, शंख आणि झांजा वाद्यांच्या तालावर 'धाडी पहांडी' हा शाही विधी पूर्ण झाल्यानंतर तिनही देवता आपल्या रथावर स्थानापन्न झाल्या, असं आकाशवाणीच्या वार्ताहराने कळवलं आहे. पुरीचे शंकराचार्य स्वामी निश्चलानंद सरस्वती यांनी रथांवर सोन्याच्या झाडूने झाडत छेरा पहानरा विधी पूर्ण केल्यानंतर रथ ओढण्यास सुरुवात झाली.

महिला क्रिकेट

महिला क्रिकेटमध्ये भारत आणि दक्षिण आफ्रिका यांच्यातील चेन्नईच्या एमए चिदंबरम स्टेडियमवरचा सामना पावसामुळे रद्द करण्यात आला.

तत्पूर्वी, फलंदाजीसाठी आलेल्या दक्षिण आफ्रिकेने निर्धारित 20 षटकांत 6 गडी गमावत 177 धावा केल्या होत्या. भारताकडून दीप्ती शर्मा आणि पूजा वस्रकार यांनी प्रत्येकी 2, तर श्रेयंका पाटील आणि राधा यादव यांनी प्रत्येकी एक गडी बाद केला.

मात्र, खेळाच्या विश्रांतीदरम्यान मुसळधार पाऊस झाल्याने पंचांनी दुसऱ्या डावात सामना रद्द झाल्याचे घोषित केले. या निकालामुळे दक्षिण आफ्रिकेने तीन सामन्यांच्या मालिकेत 1-0 अशी आघाडी घेतली आहे. मालिकेतला तिसरा आणि शेवटचा सामना उद्या 9 जुलै रोजी त्याच मैदानावर खेळवला जाईल.

स्टीपलेचेस राष्ट्रीय विक्रम

भारताच्या अविनाश साबळे याने काल फ्रान्समधील पॅरिस डायमंड लीगमध्ये 3000 मीटर स्टीपलचेसमध्ये नवा राष्ट्रीय विक्रम प्रस्थापित केला. यासाठी त्याने स्वतःचाच विक्रम एका सेकंदापेक्षा जास्त फरकाने सुधारला. साबळेने 8 मिनिटे, 9 सेकंद आणि 91 शतांश सेकंद या वेळेसह स्पर्धेत 6 वे स्थान मिळविले. मात्र इथिओपियाच्या अब्राहम सिमे याने 8 मिनिटे 2 सेकंद 36 शतांश सेकंद च्या वैयक्तिक सर्वोत्तम कामगिरीसह ही स्पर्धा जिंकली .

हवामान

येत्या 4-5 दिवसांत देशाच्या पश्चिम किनारपट्टीवर तसंच ईशान्य भारताच्या अनेक भागांमध्ये आणि उत्तर प्रदेशात; मुसळधार ते अति मुसळधार पावसाचा अंदाज भारतीय हवामानशास्त्र विभागाने वर्तवला आहे. उत्तर प्रदेशात आज, आणि 10 - 11 तारखेलाही तुरळक ठिकाणी, अति मुसळधार पावसाची शक्यता आहे. आज उत्तराखंडमध्ये मुसळधार पाऊस पडण्याची शक्यता हवामान विभागाने व्यक्त केली आहे. ओडिशामध्ये उद्या तर; आज आणि उद्या बिहारमध्ये; मुसळधार पावसाची शक्यता आहे.

महाराष्ट्र पाऊस

भारतीय हवामान विभागाने मुंबई, मुंबई उपनगर, पालघर, ठाणे, रायगड आणि रत्नागिरी जिल्ह्यात मुसळधार वादळी पावसाचा नारंगी बावटा जारी केला असून मध्य महाराष्ट्रातील विविध जिल्ह्यांसाठी पिवळा बावटा जारी केला आहे. संततधार पावसामुळे मुंबईतील अनेक भाग जलमय झाले असून शहरातील रस्ते वाहतुकीवर परिणाम झाला आहे. उपनगरीय रेल्वे गाड्याही 10 ते 15 मिनिटे उशिराने धावत आहेत. काल कसारा ते टिटवाळा दरम्यान रुळांवर झाड पडल्यामुळे मध्य-रेल्वेची उपनगरीय रेल्वे सेवा बंद करण्यात आली होती.

याबरोबरच हे राष्ट्रीय बातमीपत्र संपलं, नमस्कार.

